

TE HEEHURAA API

I neia i te piha neneiraa na te Ekalesia a Iesu Mesia i te Feia
Mo'a i te Mau Mahana Hopea Nei i Papeete, Tahiti,
i te mau fenua Sotaiete, i te mau avae atoa.
Te hoo e piti farane i te matahiti hoê.

Nu. 8.

Atete, 1924.

Mat. 18.

*E haapii atu i te taata paari, e e tupu hoi to'na paari; e
haapii i te taata parau-tia, e e tupu hoi to'na ite. Mas. 9:9.*

Eaha Raua i Pohe Ai?

TE VAI ra ta te hoê taata piifare rave peu paari; ua ma-
na'o ihora oia e, e mea maitai ia hopoi oia ia'na i
to'na ra faretoa avaava, a riro ai oia ei faaarearearaa no te
mau taata atoa te tomo mai i roto, no reira, ua na reira
ihora oia.

E mea rahi te mau taata tei haere noa i reira e puhipuhi
i te avaava; e ua i roa ihora te fare i te au auahi i te mau
mahana atoa.

E hope a'era e hoê matahiti to taua piifare ra i te faa-
earaa i roto i taua faretoa ra, e inaha, pohe roa'tura oia ma
te ma'i ore. Ua maere roa ihora to'ua fatu i to'na poheraa
huru ê, e ua huru peapea hoi oia, no te mea, e mea huru
rahi te moni i noaa ia'na na roto i ta'na raveraa i te mau
peu paari ra. No reira, haapii atura oia i te hoê o ta'na
fanau'a i taua mau peu ra. E hope a'era e hoê matahiti
faahou, pohe atoa'tura oia ma te ma'i ore. Eaha ra raua i
pohe ai? No te mea, ua huti noa raua i taua mata'i ra tei
i te au auahi avaava, e ua taerohia raua. No reira, a ara
i te avaava o te haapotohia to outou pue mahana i te fenua
nei.

--Elavana

Na Tumu Hoê Ahuru Ta'u e Aufau Nei i te Tufaa Ahuru

Teie ia na tumu hoê ahuru ta'u e aufau nei i te tufaa ahuru, oia hoi:

Tumu 1. No te mea e, te hinaaro nei au i te pure noa i te mau taime atoa, ia pure no Ziona, no to'na paruru-raa-hia, e no to'na haamanuia-raa-hia hoi, e ia pure hoi no te mau aratai o te Ekalesia ra, ia faatiatia e ia haamanahia hoi ratou i nia i te taata nei, ia ore hoi au e pure ma te ite papu e, aita vau i rave i te hoê ohipa e maitai ai Ziona e to'na atoa ra mau aratai.

Tumu 2. No te mea e, te hinaaro nei au i te rave tamau i te oroa o te Fatu ra, mai te au e te tia hoi. A rave ai au i te pane ra, ua riro ia ei faaiteraa i te Atua i mua i te aro o te taata atoa nei, no to'u hinaaro mau i te haapao i te mau faaueraa a te Fatu ra. I faaue na Oia ia aufau atu vau i te tufaa hoê i roto i te ahuru no ta'u mau faufaa atoa tei roaa ia'u i te mau matahiti atoa. E a inu ai au i te pape ra, ua riro hoi ia ei faaiteraa na'u, no to'u haamana'oraa i te Fatu ra, e na te varua i faaite papu mai ia'u e, ia haamana'o vau i te Fatu na roto i te tufaa ahuru e te tahi atu â mau horoaraa e tia'i.

Tumu 3. No te mea e, te hinaaro nei au i te ite ma te oaoa e, ua riro vau ei taata afaro i mua i to'u hoê rave ohipa, oia to'u Metua i te ao ra. Teie hoi ia ta'u parau faaau Ia'na: Hoê tufaa na'na, e iva tufaa na'u ma ta'na atoa ra mau haamaitairaa. Te taata tei ore i haapao i te tufaa ahuru ra, ua parauhia ia e te parau mo'a ei taata afaro ore e te tia ore hoi. (Malaki 3: 8, 9.)

Tumu 4. No te mea e, te hinaaro nei au ia riro ei taata afaro i rotopu i te mau hoê o to'u amuiraa, na roto i te aufau-raa i ta'u tufaa moni i taua amuiraa ra. Ua ite paha outou

i te huru o te taata i rotopu i te hoê amuiraa tei haere na nia i te hoê haereraa, e aita oia i aufau i ta'na tufaa moni tei haamauahia e taua amuiraa ra. Te taata e tia ia'na ia aufau i ta'na ra tufaa moni, e aita oia i na reira, e taata faatau e te itoito ore hoi oia, e aita i tia ia'na te tura e te aroha no to'na ra mau hoâ.

Tumu 5. No te mea e, te hinaaro nei au i te maitai e roaa mai na roto i te tupu-maitai-raa o te taatoaraa. Ua riro hoi te Ekalesia, oia te Ekalesia ta'u e tiaturi nei ra, ei tumu no te otiraa o te mau ohipa maitatai e rave rahi, mai te au i te faaiteraa a te parau tuatapapa, e te ohipa hoi e ravehia nei e to te Ekalesia ra. Te hinaaro atoa nei au i te ite papu e, ua riro mau vau ei tufaa no to'na ra mau manu-ïaraa i te pae tino e te pae varua atoa hoi; te hinaaro nei hoi au i te ite e, ua riro ta'u tautururaa i te haamauhia i nia i to'na mau hiero, e i nia i to'na mau fare pureraa, e i nia hoi i to'na mau fare haapiiraa, e te mau fare ma'i, e tae noa'tu i te haaparareraa e te parururaa atu hoi i ta'na ra mau haapiiraa.

Tumu 6. No te mea e, te hinaaro nei au i te haapao i te ture afaro e te tia no te pae tino nei. Na teie ture i faatia i te taatoaraa ia tauturu atu mai te au i ta ratou ra ravea, e e tauturuhia mai hoi tei ere mai te au i to ratou ereraa e ta ratou hoi i hinaaro. Te tufaa ahura ra, o te hoê ia faa-tanoraa rahi i ta tatou moni e ta tatou atoa ra mau faufaa. E ia haapao tatou paatoa i te reira, ei reira tatou e ite ai e, na navai ta tatou moni, e ua toe-atoa-hia maira te tahi tufaa.

Tumu 7. No te mea e, te hinaaro nei au i te peu haapao moni i roaa mai na roto i te aufauraa i te tufaa ahuru. E haapau atu hoi te taata aufau tufaa ahuru i ta'na moni ma te tia e te haapao, eiaha râ ma te haamana noa e te haapao ore hoi.

Tumu 8. No te mea e, te hinaaro nei au i te mana e vî ai te taata ia'na iho, e taua mana ra, e roaahia mai ia

na roto i te aufauraa i te tufaa ahuru. E eita roa te taata tei ore i haavî ia'na iho e aufau atu i ta'na tarahu tura na mua.

Tumu 9. No te mea e, te hinaaro nei au i te manuïa-raa tei roaa mai i te mau melo no te Ekalesia tei aufau atu i ta ratou ra tufaa ahuru. Te pae rahi no te feia i aufau i te tufaa ahuru ra, tei roto ia ratou i te ohipa tauturu i roto i to ratou iho mau oire ra, e feia aau horoa noa hoi ratou, e no te mea, ua rahi ta ratou faufaa i tia'i ia ratou ia riro ei feia aau horoa noa.

Tumu 10. No te mea e, te hinaaro nei au i te faariro i te parau tuatapapa no to'u nei aau, e no to'u nei feia, e no to'u nei Atua hoi ei ite mau no to'u hinaaro ia faatia-tamau-hia te hoê parau faaitoitioraa na te Ekalesia, o tei na ô mai e: "E taata aufau tufaa ahuru te mau melo e hope roa'e;" e ua hinaaro hoi au ia riro ei melo tamau i roto i taua pûpû ra.

Hopoi mai na outou i te ahuru atoa o te mau tao'a i te fare vairaa, ia maahia tau fare nei, e tamataraa te reira ia'u nei, te parau maira Iehova sabaota ra; i te oreraa vau i te iritiraa i te mau haamaramarama o te ra'i ra a ninii atu ai i te tao'a rahi roa ei maitai no outou. (Malaki 3: 10)

—*Faaauhia ei re'o Tahiti e Elavana*

Te Ohipa e te Toroa o te Varua Maitai

Ia noaa mai ia tatou te papuraa i te ohipa a te Varua Maitai, e riro ia ei tautururaa e ite ai tatou i te tia mau o te faatereraa o te Ekalesia, a turu papu ai oia i to'na ra mau orometua faaroo mau e te tiaturi papu ra.

Ua riro te Varua Maitai ei aratai hape ore i te faaroo, e i te raveraa i te ohipa parau-tia ra, mai te au i te parau i papaihia e loane pîpî here i roto i ta'na buka matamua, te

na ô maira te parau e, "Ia tae mai râ, te Varua parau mau, na'na ia e aratai ia outou i te mau parau mau atoa ra, e ore hoi ta'na parau e riro na'na iho, o ta'na râ i faaroo ra o ta'na ia e parau mai, e na'na hoi e faaite mai ia outou i te mau mea e tupu a muri atu." (Ioane 16: 13.)

E orometua tumu mau ia te Varua Maitai, no te mea e, ua haapii atura Iesu i ta'na mau pĩpĩ, oia te pũpũ tino ahuru e ma piti aposetolo i teie parau, oia hoi, i te pô hou a'e to'na faasatauro-raa-hia, teie ia ta'na parau: "Na te Faaa'o râ, na te Varua Maitai ra o ta te Metua e tonu mai ma to'u nei i'oa ra, na'na e haapii mai ia outou i te mau mea atoa, e e faaite faahou mai hoi ia outou i te mau parau atoa ta'u i parau atu ia outou na." (Ioane 14: 26.)

O te Varua Maitai ia te aratai no te heheuraa i te parau no ô mai i te Atua ra i te taata nei.

A tai'o tatou i te parau i papaihia i roto i te buka a Ioane i te pene 16 e te irava 14, e ei reira e papu ai ia tatou te parau tumu i papaihia i nia nei.

Ua parau maira Iesu ia ratou, na ô maira: "E haamaitai oia Ia'u, e rave hoi oia i ta'u ra, a faaite atu ai ia outou." (Ioane 16: 14.)

O te Varua Maitai ia te Varua no te tohu. A tai'o faahou tatou i te pene 16 e te irava 13 o te buka a Ioane: "Ia tae mai râ te Varua parau mau ra, na'na ia e aratai ia outou i te mau parau mau atoa ra, e ore hoi ta'na parau e riro na'na iho, o ta'na râ i faaroo ra, o ta'na ia e parau mai, e na'na hoi e faaite mai ia outou i te mau mea e tupu a muri atu ra."

A feruri ai tatou i nia i teie nei parau, e mea tia ia faatae tatou i to tatou mau mana'o i te taima o te penesekote, a vai ai Petero ma i te vahi hoê e ma te hinaaro hoê, ua i a'era ratou i te Varua Maitai, e parau ihora ratou i te parau i roto i te mau re'o êê e rave rahi, e ua maere roa ihora te taata atoa, e ua feaa ihora, na ô a'era ratou iho, eaha teie?

E ua paran maira te tahi pae ma te tâhitohito, "ua i teie nei mau taata i te uaina momona."

Ua tia a'era râ Petero e te ahuru ma hoê atoa ra i nia, faateitei atura Petero i to'na re'o, parau atura oia i te mau ati Iuda e te feia atoa i parahi i Ierusalema ra, na ô atura: "Faaroo mai na outou i ta'u nei parau, aore hoi teie mau taata i taero i ta outou e mana'o na; * * * * O tei parauhia mai râ teie e Ioela Peropheta ra e." (Ohi. 2:15-16.)

Ua maoro rii to Petero a'oraa'tu ia ratou i te parau no te tia-faahou-raa, e te ohipa a te Mesia ra, mai te au i ta Davida i ite ra, e ua faaite atoa oia ia ratou e, "O tana Iesu nei â ta te Atua i faatia a'enei i nia, o matou atoa nei hoi te ite." (Ohipa 2: 32.)

O tana Iesu ra, te Iesu ia ta te Atua i faariro mau ei Fatu, e ei Mesia, e te Iesu atoa ta outou i faasatauro a'enei.

E ite a'era ratou i tana parau ra, putapû atura to ratou aau, e ua na ô maira ia Petero e te mau aposetolo atoa ra, e au mau taeae nei, eaha matou nei? (Ohipa 2: 37.)

Ua na ô atura Petero ia ratou, e tatarahapa e ia baptezohia outou atoa i roto i te i'oa o Iesu Mesia ia matara te hara, e horoahia mai ia te Varua Maitai ia outou. (Ohi. 2:38.)

E no reira, e au mau here e, ua ite papu tatou e, ua farii Petero mâ i te Varua Maitai, o te Varua mau ia o te tohu, e no te parau heheu atoa, e ua riro te reira ei aratai, e ei orometua no ratou i te mau mea atoa ta te Atua i heheu mai ia ratou ra, e ua faaite-atoa-hia mai ia ratou te mau mea e tupu a muri atu, na roto hoi ia i te Varua tohu i ite ai Petero mâ i teie mau mea.

E homa e! nafea tatou nei? E farii anei tatou e, ua ere roa to te ao nei i to Iesu maramarama e ta'na ra aratai-raa hape ore?

Teie ia te pahonoraa no te mana'o afaro: aita roa ia e nehenehe ia na reira to tatou mau feruriraa mai te peu e, ua imi tatou i te parau a te Atua, no te mea, ua horoahia

mai te faaa'o i te taata nei ei aratai, ei tamahanahanaraa, ei haamaramaramaraa e ei ravea atoa e neheneheai ia tatou ia ite i te mau hinaaro no te ao ra.

Na roto mai i te vaha o te mau peropheta e te mau aposetolo, te faaite mai nei te Atua ia tatou nei i te mau mea aore i itehia, e te mau toroa atoa i mutaa ihora; e e vai tamau â hoi teie na toroa e piti e te tabi atu â mau toroa i haapaohia e te Mesia ra, e tae noa'tu i te taime e riro ai tatou atoa nei ei feia paari i te faaroo hoê, e te ite hoê i te Tamaiti a te Atua ra. (Ephesia 4: 11-14.)

Oia atoa teie tau, te heheu noa-hia mai nei â te mau hinaaro o te Metua e te Tamaiti hoi, ia nehenehe Ia'na ia aratai i ta'na ra Ekalesia, oia hoi, te Ekalesia a Iesu Mesia i te Feia Mo'a i te Mau Mahana Hopea Nei i nia i te e'a afaro e te hape ore hoi.

—*Faaauhia ei re'o Tahiti e Otelo*

Te Hoê Parau iti ei Faaitoitōraa

(Tuatiraa teie nei parau.)

E hamani hoi oia i te e'aturu aroha, oia hoi e faatupu oia i te aroha i roto i te auu, o te mea ia e faaora ia'na i te vahi paopao o te taiata e te mau peu faufau ra, e i te pape pue hoi, oia te riri noa. Na taua e'aturu aroha ra e paruru ia'na ia haere oia na nia i te anavai o te haavare e te hamani ino, e e ore to'na ahu e rari i te vari o te ohipa hopoi parau e te faaino ia vetahi ê ra. E ore te taata tei ia'na te Varua Maitai e rave i faua mau huru ohipa ino ra.

"E faaoromairaa roa to te aroha, e te hamani maitai; e ore te aroha e feii: e ore te aroha e faarahi, e ore hoi e faaahaaha. Eita e rave i te mea au ore, eita e imi i te maitai no'na iho ana'e, eita e riri vave, eita e mana'o ino ia

vetahi ê; eita e oaoa i te parau-tia ore, e oaoa râ i te parau mau." Korinetia 1, 13: 4-7.

97. E patu atoa hoi oia i to'na fare, oia hoi tei haapao maitai, i nia i te tiaraa o te parau-tia. Na taua fare ra e paruru ia'na i te ûa o te mata riri o te Atua ra, te mata'i u'ana o ta'na parau faahapa ra, e te veavea o te pohe mure ore. Eita oia e roohia mai e teie nei mau mea ri'ari'a, no te mea o te haapao maitai to'na fare, e ua patubia i nia i te parau-tia ra. Mai te tamuta e patu i te ofai i nia i te ofai, te raau i nia iho i te raau, e na reira hoi te taata i faaûruchia e te Varua Maitai; e patu oia i te haapao maitai i nia iho i te haapao maitai, te ohipa aroha i nia iho i te ohipa aroha, te faaoromai i nia iho i te faaoromai; e na reira oia ma te tuutuu ore i te mau mea atoa e faatupuhia e te Varua ra, e tae noa'tu i te tau e taea ai te faito i te î o te Mesia i te rahi ra. Teie te pahi, te a'eturu, e te fare o te ra'i ra i hamanihia e te taata haehaa, tei ia'na te Varua Maitai, ia maitai to'na tino e to'na varua i roto i teie nei ao, e i roto hoi i te ao a muri atu. E tia ia'na ia himene i te re'o haamaitai; tei na ô maira e:

"Eaha vau e oto ai?

Tei te ra'i to'u,

Ino noa i teie nei,

Tei te ra'i to'u.

E e tia mau â vau,

I to'na ra rima atu,

Tei te ra'i to'u fare mau,

Tei te ra'i to'u."

98. Ua parau-noa-hia te ekalesia a Iesu Mesia ra i te tino o te Fatu ra. Korinetia 1, 12: 27; Roma 12: 5; Kol. 1: 24; Ephesia 4: 12; 5: 23. E ere te tino nei (oia hoi te ekalesia) i te melo hoê, e rave rahi râ. Kor. 1, 12: 14; 12: 20. Te feia faaroo aau tatarahapa i bapetizohia i raro i te pape e i te Varua Maitai e te tavini mau o te Fatu ra,

tei ia'na te mana o te Autahu'araa o te Atua, e melo ana'e ia ratou no te basileia ra. Ioane 3: 5; Kor. 1, 12: 13, 27; Ephesia 5: 30; Roma 12: 5.

99. E ohipa ê ta te avae i ta-te rima; e mea ê te ohipa a te mata i ta te tari'a; e ere hoi hoê â huru te toroa o te upoo e to te tua; e mea huru ê ia te ohipa a te mahaha i ta te mafatu, te ivi i ta te iri, e ta te opu i ta te mau uaua, etc. E na reira hoi i te mau melo o te ekalesia a Iesu Mesia ra; e ohipa ê ta te tahi i ta te tahi. Te tohu nei te tahi melo e na te tahi e faaora i te feia ma'i. E te tere noa ra te tahi i te haapii haereraa'tu i te evanelia, e e tia i maite te tahi i te tahi amaa o te ekalesia. E parau te tahi i te parau paari, e noa i te tahi te ite, e na te tahi e rave i te tapao, e parau i te parau êê, e e rave i te mau ohipa popou mai tei ravehia e te feia faaroo rahi i te tau tahito ra.

"Mai ia tatou hoi e rave rahi te melo i te tino hoê nei, e ere râ e, hoê â toroa to taua mau melo nei; * * * * * E e toroa êê ana'e to tatou, e au i te maitai i horoahia mai ia tatou nei, e tohu ra, e tohu tatou'i tei au i te huru o te faaroo ra." Roma 12: 4-8.

100. Ua tuu atura te Atua i te mau melo i roto i te tino taata nei, e ua faataa ihora hoi oia i to ratou mau toroa, e ta ratou mau ohipa ra; te mata ei hi'oraa, te tari'a ei faarooraa, te avae ei haereraa, te mau uaua ei taamuraa i te i'o i nia iho i te mau ivi, te mafatu ei pamuraa i te toto i te mau vahi atoa o te tino ra, etc., e na reira hoi e ati noa'e te mau melo atoa ra. Aita te hoê melo i ere i te ohipa. Eaha ta ratou atoa ra, mai te mau melo rarahi e tae noa'tu i te mau melo iti haihai roa i roto i te toto, o tei ore e iteahia e te mata, maori râ e, na roto i te mikorosope (e hi'o faarahi te auraa). Mai te mea ra e, ua tâpu-ê-hia te hoê melo, ua riro ia te tino nei ei tino paruparu i reira.

(E tuatihia teie nei parau.)

Te Mau Parau Apî

Ua opanihia te mau taata Iaponi i te haereraa mai i te hau Amerika e parahi tamau i teie nei.

Ua tupu a'enei te motoraa i ropu ia Gibbons no Amerika raua o Carpentier, te aito no Farani. E 10 ramu ia te maoro o te motoraa, e aita hoi te tahi i pohe i te tahi; ua paruparu roa râ Carpentier i te ramu hopea; e ua horoahia ihora te rê ia Gibbons.

Te afaihia nei te mau vea i Amerika i teie nei na nia i te mau pahi reva, e riro te reira ei ravea oioi roa no te faataeraa i te mau leta i tera vahi e i tera vahi.

E tere noa ratou i te pô e te ao. Ua faatiatia te mau mori puai roa i te mau vahi e tau ai te mau pahi ra, e nehe-nehe ai ia ratou ia tau i te pô mai te peapea ore.

E 30 ia hora te maoro o te taime e mahemo i te afairaa i te mau vea mai te miti i te hitia o te râ e tae noa'tu i te miti i te tooâ o te râ; e 2,500 ia maille te atea.

Faaiteraa no Ruru

- Ia hinaaro outou i te tape'a, e te uati, noa'tu te huru;
- Ia hinaaro outou ia hamanihia to outou mau tape'a, te pine, te tautau;
- Ia hinaaro outou ia tataihia to outou mau tape'a;
- Ia hinaaro outou i te hoo mai i ta outou mau tiko, te patoetoe, te mau tape'a tahito, te hei pupu, etc.;
- Ia hinaaro outou ia papaihia to outou mau i'oa i nia e aore râ i roto i to outou mau tape'a, te pine, e te tautau;
- Ia hinaaro outou ia faaapihia to outou mau tape'a tahito;

Haere i o Ruru

*to'na iho â fare parai rea ute
te aroa Petite Pologne*

PAPEETE

NENEIRAA HOHO'A

Noa'tu te huru e te faito i hinaarohia, e oti nehenehe i ò nei ia Viriamu.

O te mau huru ohipa ho-ho'a e ravehia nei.

William Crake

I pihatiho i te Fare Moni Initia Taina

PAPEETE

I te 26 no Tiunu i tupu ai te hoê aueueraa fenua puai roa i Califonia, ua parauhia e, ua huru an ia i te puai i to tei tupu i te fenua ra i Iapone i te avae Setepa, 1923. E hoê hora e te afa ia te maoro o taua aueueraa fenua ra.

I te 16 no Tiunu, ua horoahia te rê matamua ia Timi Murphy no te faatitiauaraa pereoo uira, o tei haapaohia i te fenua ra i Panama.

E 114 maile tiahapa ia te oioi o to'na tere i te hora hoê. E 250 maile ia te atea o te vahi ta ratou i faahoro, e ua hope ia'na taua 250 maile ra i na hora e piti, e hoê ahurn ma hoê minuti, e e piti setoni. E mea tere hoi.

Ua parauhia e, ua itehia te hoê raau i teie nei no te faaoreraa i te tari'a turi; ua hamanibia taua raau ra no roto mai i te hinu ophi, e e rave rahi hoi te taata tari'a turi tei ora i te reira.

Tao'a Apî Farani

Mea rahi te taihaa apî no nia mai i te pahirahi Farani.

Pereoo taataahi-tane e te vahine—te au'a e te mereti—e na rau te huru te ahu Farani ana'e.

Ia mataitai ana'e ua rave iho â.

Fare Toa No Aiu.

FARE TAMAARAA TINITO

I Tatahi tei fatata i te fare toa no Pute

Teie te Hooraa

Te mau roi auri, roi raau, roi veo;
Te mau afata ume, afata roa, afata raau noanoa, afata ma'i (pohe);
Te mau huru UPAUPA, Mandoline, Guitare, Ukulele, e to'na mau niuniu atoa;

Te mau huru peni vaa, Fare, Pereoo, Afata Ume, e te tahi atu â.

Tei reira'toa hoi te hamani raa e te tatairaa i te mau huru haneti atoa.

Tei reira'toa te mau hahu raa, e te êê raa raau.

Tei reira'toa te tarahū raa Pereoo uira: taniuniu noa io Bambridge, Papeete, ia tae atu te Auto, noa'tu te hora i te pô e te ao.

Bambridge, Dexter & Co.

oia hoi io TIHOTI MAEHAA

Ua Faaroo Tatou

I te parau apî o te tauî o te moni Marite e te moni Beritane—e no reira ua pee te moni o te mau taihaa i nia.

Mea Mama ta Pute

Aita râ te moni o te pua i te faretoa a Pute i haere i nia, no te mea no Tahiti iho nei te hamani-raa-hia.

Hoê Noa Iho Afa i te Pâ

A. Leboucher

PAPEETE

Tamuta Hamani Pahi e te Fare

Mai te mea e, te opua nei oe i te hoo i te tahi poti tere roa a'e i te tahi atu â mau poti, haere io PERO, oia hoi, F. R. & I. E. WALKER, na ratou e hamani i taua poti ra ma te maitai e te hoo māmâ.

Haere na a mataitai i ta ratou mau hoho'a poti, haere na a mataitai i ta ratou aua hamaniraa pahi.

Farerei na ia PERO ma, no te hamaniraa i to oe fare, eita oe e tata-rahapa.

Afai na ta oe mau iri raau i hinaaro i te êê e te hahu ia PERO ma, na ratou e rave.

F. R. & I. E. WALKER

PAPEETE

Na te taata ra o Edouard Belin i faaite mai ia tatou e, ua oti ia'na te haponoraa i te hoho'a na roto i te radio; o oia atoa ia te taata tei ite i te ravea e haponohia'i te hoho'a na roto i te parau niuniu, e i teie nei ra, ua itehia e ana te ravea faahiaha no te haponoraa i te hoho'a na roto i te radio. Te tupu noa nei â hoi te mau ohipa paari roa.

Ua mana'ohia e, e faatiahia te hoê fare ma'i e te fare tapaeraa rahi hoi i te fenua ra i Amerika, mai teie te huru, oia hoi, e haapaohia te hoê afa ei fare ma'i e te tahi afa râ ei fare tapaeraa. E pau e hoê ahuru milioni dala (moni Amerika) i te faatiaraa i tana fare rahi ra.

E piti ahuru ma maha tahua to'na, e 800 piha, e e piha hopuhopuraa nainai to te mau piha atoa; e faatia-atoa-hia te hoê radio i roto i te mau piha atoa ra.

O. B. Peterson, Imprimeur,

Rue Brea et de la rue Dumont d'Urville, Orovini, Papeete